

REGIONAL NEWS UNIT
ALL INDIA RADIO, GUWAHATI
0000000000

Date : 06-04-2026

Time : 12.05 Hrs.

Headlines

- ১। বিধানসভা নিৰ্বাচনৰ প্ৰচাৰ অভিযানৰ সামৰণিলৈ এদিন বাকী থকা অৱস্থাত শাসক-বিৰোধীৰ প্ৰচাৰ তুংগত।
- ২। বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদী, গৃহমন্ত্ৰী অমিত শ্বাহ, কংগ্ৰেছৰ ৰাষ্ট্ৰীয় সভাপতি মল্লিকার্জুন খাৰ্গেৰ আজি প্ৰচাৰ অভিযান।
- ৩। ডিব্ৰুগড় জিলাত নিৰ্বাচনৰ সাধাৰণ পৰ্যবেক্ষক টি এন ভেংকটেশ্বৰ আজি চাবুৱা, লাহোৱাল সমষ্টিৰ অন্তৰ্গত কেইবাটাও ভোটগ্ৰহণ কেন্দ্ৰ পৰিদৰ্শন।

আৰু

- ৪। আই পি এল ক্ৰিকেট প্ৰতিযোগিতাত আজি কলকাতাৰ ইডেন গাৰ্ডেনছত হ'বলগীয়া এখন খেলত কলকাতা নাইট ৰাইডাৰ্ছ, পাঞ্জাৰ কিংছৰ মুখামুখি।

00000000

বিধানসভা নিৰ্বাচনৰ প্ৰচাৰ অভিযানৰ সামৰণি পৰিবলৈ এদিন বাকী থকা অৱস্থাত শাসক-বিৰোধী উভয় পক্ষৰ প্ৰচাৰে ব্যাপক ৰূপ লৈছে।

নিৰ্বাচনী প্ৰচাৰৰ বাবে বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদী পুনৰ অসমলৈ আহিছে। প্ৰধানমন্ত্ৰীগৰাকীয়ে বৰপেটাত এখন নিৰ্বাচনী প্ৰচাৰ সভাত অংশ লৈছে। সভাত দিয়া ভাষণত তেওঁ অসমত সম্প্ৰতি শান্তি-শৃংখলাৰ পৰিৱেশ বিৰাজ কৰিছে বুলি মন্তব্য কৰে।

(বাইট)

তেওঁ আজি হোজাই, ভৱানীপুৰ-সৰভোগ আৰু ডিব্ৰুগড়ত নিৰ্বাচনী প্ৰচাৰ চলাব।

দলৰ জ্যেষ্ঠ নেতা তথা কেন্দ্ৰীয় গৃহমন্ত্ৰী অমিত শ্বাহেও আজি আৰু কাইলৈ বৰাক উপত্যকাত নিৰ্বাচনী প্ৰচাৰ চলাব।

কংগ্ৰেছ দলৰ ৰাষ্ট্ৰীয় সভাপতি মল্লিকার্জুন খাৰ্গেই আজি বৰাকৰ দুখন নিৰ্বাচনী প্ৰচাৰ সভাত ভাগ ল'ব। কাইলৈ তেওঁ এখন সংবাদমেলত ভাগ ল'ব। কংগ্ৰেছ দলৰ নেত্ৰী প্ৰিয়ংকা গান্ধীয়েও আজি ৰাজ্যখনত প্ৰচাৰ চলোৱাৰ কথা। দলৰ নেতা গৌৰৱ গগৈ আৰু দেৱৱত শইকীয়াও ব্যাপক প্ৰচাৰ চলাই আছে। শ্ৰী শইকীয়াই কালি আমগুৰি বৰচিলা চাহ বাগিছাত প্ৰচাৰ চলায়।

(বাইট)

জ্যেষ্ঠ বিজেপি নেতা তথা মুখ্যমন্ত্রী ড° হিমন্ত বিশ্ব শৰ্মাই আজি বৰচলা, বিশ্বনাথ, কলিয়াবৰ, বাঢ়মপুৰ, তেজপুৰ আৰু বিহালী সমষ্টিত দলীয় প্ৰাৰ্থীৰ হৈ প্ৰচাৰ চলাব।

বি পি এফৰ মুৰব্বী হাগ্ৰামা মহিলাৰীয়ে বাক্সা সমষ্টিৰ এন ডি এ সমৰ্থিত প্ৰাৰ্থী মনেশ্বৰ ব্ৰহ্মৰ হৈ প্ৰচাৰ চলায়। একেদৰে ইউ পি পি এলৰ সভাপতি প্ৰমোদ বড়োই চিৰাঙত দলীয় প্ৰাৰ্থী ৰঞ্জিত বসুমতাৰী আৰু কমল সিং নাৰ্জাৰীৰ সমৰ্থনত প্ৰচাৰ সভাত অংশগ্ৰহণ কৰে। বাক্সা জিলাৰ মানাহ বিধানসভা সমষ্টিৰ আশ্ৰাটাবিত জি এচ পি প্ৰাৰ্থী নৱ কুমাৰ শৰণীয়াই নিৰ্বাচনী প্ৰচাৰ সভাত অংশ লয়।

০০০০০০

ডিব্ৰুগড় জিলাত নিৰ্বাচনৰ সাধাৰণ পৰ্যবেক্ষক টি এন ভেংকটেশে আজি চাবুৱা, লাহোৱাল সমষ্টিৰ অন্তৰ্গত কেইবাটাও ভোটগ্ৰহণ কেন্দ্ৰ পৰিদৰ্শন কৰে। নিৰ্বাচন আয়োগৰ নীতি-নিৰ্দেশনা অনুসৰি নিৰ্বাচনী প্ৰস্তুতি আৰু ন্যূনতম সা-সুবিধাসমূহৰ লভ্যতা নিশ্চিত কৰাৰ উদ্দেশ্যে তেওঁ কেইবাটাও ভোটগ্ৰহণ কেন্দ্ৰ পৰিদৰ্শন কৰে। সাধাৰণ পৰ্যবেক্ষক গৰাকীয়ে শাৰিৰীক প্ৰত্যাহ্বান থকা ভোটদাতা সকলৰ সুবিধাৰ বাবে ভোটকেন্দ্ৰ সমূহত সকলো ব্যৱস্থা ৰখাৰ ওপৰত গুৰুত্ব আৰোপ কৰে। তদুপৰি কেতবোৰ ভোটগ্ৰহণ কেন্দ্ৰত পোহৰৰ ব্যৱস্থা উন্নত কৰা, সহজে চিনাক্তকৰণৰ বাবে বিদ্যালয়ৰ নামফলক সঠিকভাৱে প্ৰদৰ্শন কৰাকে ধৰি পদক্ষেপ সমূহ ল'বলৈ নিৰ্দেশ দিয়ে।

০০০০০০

আসম বিধানসভা নিৰ্বাচনৰ পৰিপ্ৰেক্ষিতত ভোটদাতাক আশ্বস্ত কৰা তথা যিকোনো ধৰণৰ নিৰ্বাচনী হিংসা প্ৰতিহত কৰাৰ উদ্দেশ্যে আজি ৰাজ্যৰ বিভিন্ন সমষ্টিত আৰক্ষী আৰু অৰ্ধসামৰিক বাহিনীয়ে ফ্লেগমাৰ্চ কৰিব। কিছুদিন পূৰ্বে শোণিতপুৰ জিলাৰ নদুৱাৰ সমষ্টিত হোৱা নিৰ্বাচনী হিংসা, জালুকবাৰী সমষ্টিত বিজেপি আৰু কংগ্ৰেছ কৰ্মীৰ মাজত হোৱা হতাহতিৰ লগতে ডিমৌ, জোনাই আদিত হোৱা বিভিন্ন হিংসাত্মক ঘটনা সন্দৰ্ভত কমেও ১০ টা গোচৰ ৰুজু কৰা হৈছে। আৰক্ষী মহাপৰিদৰ্শক অখিলেশ কুমাৰ সিঙে কয়, যে নিৰ্বাচন আয়োগ আৰু প্ৰশাসনে ৰাজ্যখনৰ সংবেদনশীল আৰু স্পৰ্শকাতৰ সমষ্টিসমূহ চিনাক্ত কৰিছে। ইয়াৰ পৰিপ্ৰেক্ষিতত আৰক্ষী প্ৰশাসনে এই অঞ্চলসমূহত আইন-শৃংখলা সুনিশ্চিত কৰাৰ সিদ্ধান্ত লৈছে। ইতিমধ্যে কেন্দ্ৰীয় অৰ্ধসামৰিক বাহিনীৰ ৬০০টা অতিৰিক্ত কোম্পানী ৰাজ্যত উপস্থিত হৈছে। পূৰ্বৰ ২০০ কোম্পানীৰ লগতে এই ৬০০ কোম্পানীকো ইতিমধ্যে অসম আৰক্ষীৰ সৈতে নিৰ্বাচনী কৰ্তব্যত নিয়োগ কৰা হৈছে। ৰাজ্যৰ মুখ্য সচিবে ইতিমধ্যে চি আৰ পি এফ, বি এছ এফ, আই এছ আফ আদিৰ সঞ্চালক প্ৰধানসকলৰ সৈতে পৰিস্থিতি সন্দৰ্ভত আলোচনা কৰিছে। নিৰ্বাচনৰ পূৰ্বে ৰাইজৰ মনত যাতে কোনো শংকাৰ সৃষ্টি নহয়, তাক নিশ্চিত কৰা আৰু নিৰাপত্তা সন্দৰ্ভত ৰাইজক আশ্বস্ত কৰা অভিযানৰ অংশ হিচাপে আজি অৰ্ধসামৰিক বাহিনীৰ লোকসকলে সংশ্লিষ্ট স্থানসমূহত ফ্লেগমাৰ্চ কৰিব।

০০০০০

নগাওঁ জিলাৰ ৰূপহীহাটৰ ১ নং কাঠপাৰাত যোৱানিশা সংঘটিত গণপ্ৰহাৰৰ ঘটনাত দুজন ডকাইতৰ মৃত্যু হয়। আমাৰ নগাওঁৰ সংবাদদাতা জনোৱামতে অঞ্চলটোৰ মুজ্জামিল হুছেইন নামৰ লোকজনৰ ঘৰত ১০-১২ জনীয়া এটা ডকাইতৰ দলে প্ৰৱেশ কৰি গৃহস্থক চোকা অস্ত্ৰৰে আক্ৰমণ কৰে। পৰিয়ালটোৰ চিঞৰ বাখৰত ওচৰ-চুবুৰীয়া ওলাই অহাত ডকাইতৰ দলটোৱে পলাবলৈ চেষ্টা কৰাত ৰাইজে ৪ জন ডকাইতক আটক কৰি

আৰক্ষীক গতাই দিয়ে যদিও গণপ্ৰহাৰত আহত দুজন ডকাইতৰ নগাওঁ চিকিৎসা মহাবিদ্যালয় হাস্পাতলত মৃত্যু হয়। আন দুজন ডকাইত চিকিৎসালয়ত চিকিৎসাধীন হৈ আছে।

০০০০০০

চৰকাৰে ৫ কিলোগ্ৰাম ওজনৰ বন্ধন গেছৰ চিলিণ্ডাৰৰ বিক্ৰী বৃদ্ধি কৰিছে। সকলো বন্ধন গেছৰ বিতৰকৰ ওচৰত মজুত থকা এনে চিলিণ্ডাৰ বৈধ পৰিচয় পত্ৰ দেখুৱাই ল'ব পাৰি। পেট্ৰ'লিয়াম আৰু প্ৰাকৃতিক গেছ মন্ত্ৰ্যালয়ে জনোৱা মতে চৰকাৰে চাহিদা অনুসৰি যোগান বৃদ্ধি কৰাৰ পাছত যোৱা ২৩ মাৰ্চৰ পৰা ৬ লাখ ৬০ হাজাৰটা ৫ কিলোগ্ৰাম ওজনৰ বন্ধন গেছৰ চিলিণ্ডাৰ বিক্ৰী হৈছে। ৰাজ সাহায্যযুক্ত ১৪ দশমিক ২ কিলোগ্ৰাম ওজনৰ ঘৰুৱা বন্ধন গেছৰ চিলিণ্ডাৰৰ বিপৰীতে ৫ কিলোগ্ৰাম ওজনৰ চিলিণ্ডাৰ বজাৰ মূল্যত লাভ কৰিব পাৰি আৰু নিকটৱৰ্তী বিতৰকৰ পৰা এনে চিলিণ্ডাৰ ক্ৰয় কৰাৰ বাবে কোনোধৰণৰ ঠিকনাৰ প্ৰমাণ নালাগে।

পেট্ৰ'লিয়াম আৰু প্ৰাকৃতিক গেছ মন্ত্ৰ্যালয়ে কৈছে যে দেশত বৰ্তমান পেট্ৰ'ল, ডিজেল আৰু বন্ধন গেছৰ নাটনি হোৱা নাই আৰু জনসাধাৰণে ভীতিগ্ৰস্ত হৈ অথবা ইন্ধন ক্ৰয় কৰাৰ প্ৰয়োজন নাই। মন্ত্ৰ্যালয়ে লগতে জনসাধাৰণক বন্ধন গেছ বুকিঙৰ বাবে অপ্ৰয়োজনীয়ভাৱে বিতৰকৰ ওচৰলৈ যোৱাৰ পৰিৱৰ্তে ডিজিটেল ব্যৱস্থাৰ ওপৰত নিৰ্ভৰ কৰিবলৈ পৰামৰ্শ দিছে।

০০০০০

ভোটদানৰ প্ৰতি জনসাধাৰণৰ মাজত সজাগতা সৃষ্টিৰ বাবে নিৰ্বাচন আয়োগৰ নিৰ্দেশ মৰ্মে প্ৰণালীবদ্ধ ভোটাৰ শিক্ষা আৰু নিৰ্বাচনী প্ৰক্ৰিয়াত অংশগ্ৰহণ অৰ্থাৎ ছুইপ কাৰ্যসূচীৰ অধীনত ৰাজ্যত এলানি বিশেষ ব্যৱস্থা গ্ৰহণ কৰা হৈছে। ভোটদানৰ হাৰ বৃদ্ধি কৰাৰ লক্ষ্যৰে নাগৰিকসকলৰ মাজত গণতান্ত্ৰিক অধিকাৰ সাব্যস্ত কৰাৰ প্ৰতি দায়বদ্ধতা সৃষ্টি কৰিবলৈ অসমৰ মুখ্য নিৰ্বাচনী বিষয়াৰ তত্বাৱধানত জিলাই জিলাই ভোট দাতাৰ সজাগতা কাৰ্যসূচীৰ আয়োজন কৰা হৈছে। ইয়াৰ অংশ হিচাপে বাটৰ নাট, চিত্ৰাংকন প্ৰতিযোগিতা, আঙ্গনা প্ৰতিযোগিতা, শ্লোগান লিখন, দেৱাল লিখন, বাতৰি পৰিৱেশন আৰু পোষ্টাৰ প্ৰস্তুতকৰণ প্ৰতিযোগিতাৰ আয়োজন কৰা হৈছে। বিভিন্ন জিলাত ভোটদাতাসকলক আকৰ্ষণৰ বাবে শুভংকৰ মুকলি কৰাৰ উপৰি জনপ্ৰিয় ব্যক্তিত্বক আইকন হিচাপে লৈ সজাগতা সৃষ্টি কৰা হৈছে। লখিমপুৰ জিলাত শুভংকৰ বাখৰ, শোণিতপুৰত গণবন্ধু, যোৰহাটত যোলৌ, গোলাঘাটত চামেলি আৰু কোকৰাঝাৰৰ শুভংকৰ ডিমলু আৰু চিখিৰিয়ে জসাধাৰণক আকৰ্ষণ কৰিবলৈ সমৰ্থ হৈছে। যোৰহাটত অভিনৱ বৰাক আৰু লখিমপুৰত ৰাজীৱ দুৱৰীক ছুইপ আইকন হিচাপে লোৱা হৈছে। নিৰ্বাচনৰ ৰাজ্যিক আইকন পেৰাচাইক্লিষ্ট ৰাকেশ বনিকে জিলাসমূহত আয়োজন কৰা বিভিন্ন কাৰ্যসূচীৰ মাধ্যমেৰে ভোটদাতাসকলৰ মাজত সজাগতা সৃষ্টি কৰিছে।

০০০০০০

নিৰ্বাচন আয়োগে ৰাজ্যত নগদ ধনকে ধৰি ৯৭ কোটি টকাৰ বিভিন্ন ধন, সামগ্ৰী জব্দ কৰিছে। ৰাজ্যৰ যুটীয়া মুখ্য নিৰ্বাচনী বিষয়াই এই কথা সদৰি কৰি কয়, যে যোৱা ২৬ ফেব্ৰুৱাৰীৰ পৰা কালি পৰ্যন্ত নিৰ্বাচন আয়োগে চাৰি কোটি নগদ ধন, ২০ কোটি মূল্যৰ সুৰা, ৫৬ কোটি মূল্যৰ নিচায়ুক্ত সামগ্ৰী, চাৰি কোটি টকাৰ মূল্যবান ধাতু আৰু ১৩ কোটি টকা মূল্যৰ অন্যান্য উপহাৰ সামগ্ৰী জব্দ কৰিছে। অসমৰ যুটীয়া মুখ্য নিৰ্বাচন

বিষয়াই আৰু জনোৱা মতে নিৰ্বাচন হ'বলগীয়া দেশৰ কেইবাখনো ৰাজ্য আৰু কেন্দ্ৰীয় শাসিত অঞ্চলসমূহৰ লগতে অসমতো নিয়োগ কৰা ফ্লাইং স্কোৱাড আৰু ষ্টেটিক চাৰ্ভিলেপ্স টীমে আকস্মিক তালাচী অভিযান চলাই এই বৃহৎ পৰিমাণৰ নদগ ধন আৰু সামগ্ৰী জব্দ কৰে।

০০০০০০

আই পি এল ক্ৰিকেট প্ৰতিযোগিতাত আজি কলকাতাৰ ইডেন গাৰ্ডেনছত হ'বলগীয়া এখন খেলত কলকাতা নাইট ৰাইডাৰ্ছ, পাঞ্জাৰ কিংছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

আনহাতে, যোৱানিশা বেংগালুৰুৰ এম চিন্স্বামী ষ্টেডিয়ামত অনুষ্ঠিত এখন খেলত ৰয়েল চেলেঞ্জাৰ্ছ বেংগালুৰুৰে চেন্নাই ছুপাৰ কিংছক ৪৩ ৰানত পৰাস্ত কৰে। প্ৰতিযোগিতাত কালি হায়দৰাবাদত অনুষ্ঠিত আন এখন খেলত লক্ষ্ণৌ ছুপাৰ জায়েণ্টছে, ছান ৰাইজাৰ্ছ হায়দৰাবাদক ৫ উইকেটত পৰাস্ত কৰে।

০০০০০০০

সমাপ্ত